

## சமூக சேவைப்பிரிவின் கீழ் பிரதேச செயலகங்களினால் ஆற்றப்படும் சமூக சேவை உதவிகள்

செல்லத்தம்பி . சுரேந்திரா  
சமூக சேவைகள் நிகழ்ச்சித்திட்ட உதவியாளர்,  
வடமராட்சி வடக்கு பிரதேச செயலகம்,  
பருத்தித்தறை.

சமூக சேவைகள் நலத்துறை திணைக்களத்தின் இலக்கு யாதெனில் சமுதாயத்தில் பலவீனமான நிலையில் காணப்படும் ஆட்களான வறியோர், முதியோர், மாற்று ஆற்றலுடையவர்கள், நோயாளர்கள், கணவனை இழந்த பெண்கள், கணவனைப் பிரிந்து வாழும் பெண்கள், கணவனால் குணமாக்க முடியாத நோயினால் பாதிக்கப்பட்ட பெண்கள், 16வயதிற்கு குறைந்த பெற்றோரை இழந்த பிள்ளைகள், உள நோயினால் பாதிக்கப் பெற்றோர் அவர்களது முழுமையான பங்களிப்பை சமுதாயத்தின் முன்னேற்றத்திற்கு பெற்றுக் கொடுத்தலாகும். சமூக சேவைகள் நலத்துறைப்பிரிவினால் நடைமுறைப் படுத்தப்பட்டு பிரதேச செயலகங்களினூடாகப் பல சமூகசேவை உதவிகள் ஆற்றப்பட்டு வருகின்றன. இந்த வகையில் சமூக சேவைகள் நலத்துறைத் திணைக்களத்தின் கீழ் பிரதேச செயலகங்கள் ஊடாக ஆற்றப்படும் சேவை உதவிகளாவன.

### 1) பொதுசன மாதாந்த உதவிப்பணம் வழங்குதல்

பொதுசன மாதாந்த உதவிப்பணத்தைப் பெறுவதற்கு பிற வருமான மூலகங்கள் இல்லாத நோயாளிகள், விதவைப்பெண்கள், கணவனால் கைவிடப்பட்ட பெண்கள் ஆதரவற்ற முதியவர்கள், ஆதரவற்ற 16 வயதிற்கு குறைந்த பிள்ளைகள் தகுதியுடையோர் ஆவர். தகுதியானவர்கள் கிராம அலுவலர் ஊடாகத் தமது கோரிக்கையை முன் வைத்து விண்ணப்பப் படிவத்தினை பூரணப்படுத்தி அங்கத்தவரின் எண்ணிக்கைக்கேற்ப ரூபா 100.00 முதல் 300.00 வரை வழங்கப்படுகின்றது. இந்த வகையில் பருத்தித்துறைப் பிரதேச செயலகத்தினால் 2488 பயனாளிகள் உதவிப்பணம் பெறுகின்றார்கள்.

### 2) நோயாளர் உதவிக் கொடுப்பனவுகள் வழங்குதல்

நோயாளர்களுக்கான கொடுப்பனவானது புற்றுநோய், தொழுநோய், காசநோய், தலமீசியா போன்றவற்றினால் பாதிக்கப்பட்ட வறியவர்களுக்கு வழங்கப்படுகின்றது. இக்கொடுப்பனவானது நோயாளியின் நிலைக்கும், குடும்ப அங்கத்தவரின் எண்ணிக்கைக்கும் அமைவாக ரூபா 250.00 முதல் 500.00 வரை வழங்கப்பட்டு வருகின்றது. இந்த வகையில் எமது பிரதேச செயலகத்தினால் புற்றுநோய் - 45 பயனாளிகளுக்கும், தொழுநோய் - 02 பயனாளிகளுக்கும், காசநோய் - 04 பயனாளிகளுக்கும் வழங்கப்பட்டு வருகின்றது.

### 03) சுயதொழில் ஆரம்பிப்பதற்கு உதவி வழங்குதல்

பொது சன மாதாந்த உதவிப்பணம் பெறுவோர், விசேட தேவைக்குரியோர் ஆனால் ஏதேனும் சுயதொழில் செய்வதற்கு உடல், உள, வலிமையுள்ள நபர்கள் புனர் வாழ்வு உதவி பெறுவதற்கு தகைமையுடையவர்கள், சமூகசேவைத் திணைக்களத்தினால் சுய தொழில் கொடுப்பனவாக ரூபா 15000.00 தவணை முறையில் வழங்கப்படும். சுய தொழில் உதவி வழங்கப்பட்ட ஆறு மாதத்தின் பின் உதவிப் பணம் நிறுத்தப்படும்.

### 4) மாற்று ஆற்றல் உள்ளோருக்கான உபகரணங்கள் வழங்குதல்.

மாற்று ஆற்றலுடையோருக்கான உபகரணங்கள், மருத்துவச் சான்றிதழ், கிராம சேவகரிடம் உறுதிப்படுத்திய கோரிக்கைக் கடிதம் ஆகியவற்றைச் சமர்ப்பித்துபின்வரும் உபகரணங்களிற்கு விண்ணப்பிக்க முடியும். முச்சக்கர வண்டி, சக்கர நாற்காலி, செயற்கை உறுப்பு, மூக்குக் கண்ணாடி, காதுகேட்கும் கருவி, ஊன்று கோல், வெள்ளைப்பிரம்பு ஆகிய

உபகரணங்கள் வழங்கப்படுகின்றன. இந்த வகையில் எமது பிரதேச செயலகத்தினால் 2008 ஆம் ஆண்டு முச்சக்கர வண்டி - 04 பயனாளிகளுக்கும் ஊன்று கோல் - 01 பயனாளிக்கும் வழங்கப்பட்டது.

**5) தற்செயல் நிவாரணக் கொடுப்பனவு வழங்குதல்**

இயற்கை அனர்த்தம், எதிர் பாராத தீவிபத்து போன்றவற்றால் விடு சேதமடையும் போது சேதத்தின் மதிப்பீட்டிற்கமைய உச்சத்தொகையாக ரூபா 20000.00 வழங்கப்படுகின்றது. மேலும் இயற்கை அனர்த்தத்தினால் பாதிக்கப்பட்ட வறுமைக் கோட்டிற்குட்பட்ட குடும்பத்திற்கு வைத்திய சிகிச்சைக்கு ரூபா 10000.00 மும், போதிய வருமானம் இல்லாத குடும்பத்திற்கேற்படும் மரணச்சடங்குச் செலவிற்காக ரூபா 15000.00 வும் வழங்கப்படகின்றன.

**06) முதியோர் அடையாள அட்டைகளைப் பெற்றுக்கொடுத்தல்**

பொதுவாக சாதாரண வழக்கில் 60 வயதிற்கு மேற்பட்டவர்களையே முதியவர்கள் என அழைக்கும் நடைமுறை இருக்கின்றது. முதியோர் அடையாள அட்டை மூலம் மருத்துவ உதவிகள் பேருந்துகள், அலுவலக வேலைகள், வங்கிகள், கூட்டுறவுக்கடைகள் என்பவற்றில் முதன்மை நிலையினைப் பெற்றுக் கொடுக்கலாம். இந்த வகையில் எமது பிரதேச செயலகத்தினால் இதுவரை 111 பிரசைகளிற்கான அடையாள அட்டைகள் வழங்கப்பட்டது.

**07) மூத்த பிரசைகளிற்கான சங்கங்கள், மூத்த பிரசைகளிற்கான பகல் பராமரிப்பு நிலையங்களை அமைத்தல்.**

மூத்த பிரசைகள் பராமரிப்பு நிலையத்தில் தங்கியுள்ள மூத்த பிரசைகள், மாதம் ரூபா 100.00 வீதமும் இல்லங்களில் தங்கியுள்ள மூத்த பிரசைகள், மாற்று ஆற்றலுள்ளோர்களுக்கு மாதம் ரூபா 500.00 வீதமும் வழங்கப்படுகின்றது.

**08) ஆதரவற்ற மூத்த பிரசைகளை அரச முதியோர் இல்லத்தில் வைத்து பராமரித்தல்**

இந்த வகையில் 2007 ஆம் ஆண்டு எமது பிரதேச செயலகத்தினால் கைதடி முதியோர் இல்லத்திற்கு மூத்த பிரசைகள் 03 பேர் அனுமதிக்கப்பட்டார்கள்.

**09) மாற்று ஆற்றல் உள்ளோர்களுக்கான விசேட தொழிற்பயிற்சிகள், விசேட கல்வி அலகில் இணைக்கும் செயற்பாடுகளில் ஈடுபடுத்தல்**

**10) வலிந்துதவு சமூக சேவை அமைப்புக்களை பதிவு செய்தலும் அவற்றை மேற்பார்வை செய்தலும்**

**11) சமுதாய மட்டத்திலான புனர் வாழ்வுத்திட்டம் ஊடாக மாற்று ஆற்றலுள்ளவர்களை குடும்பச் சூழலில் பராமரிக்கும் வாய்ப்பை வழங்குதல்**

**12) முதியோர் தினம், மாற்று ஆற்றலுள்ளோர் தின நிகழ்வுகளை நடாத்தி முதியோர்களையும், மாற்று ஆற்றலுள்ளவர்களையும் கௌரவித்தல்.**

மேலும் சமூக சேவை நலத்துறை அமைச்சின் கீழும் பிரதேச செயலகங்கள் ஊடாக பல சமூக சேவை உதவிகள் ஆற்றப்பட்டு வருகின்றன. இந்த வகையில் ஆற்றப்படும் சமூகசேவைகள் உதவிகளாவன.....

**01. சுயதொழில் ஓய்வூதியம் வழங்குதல்**

சமூக பாதுகாப்புச் சபை மூலம் சுயதொழில்களில் ஈடுபடும் 18 வயதிற்கும் 59 வயதிற்கும் இடையிலான ஒருவர் இத்திட்டத்தில் பணத்தைச் செலுத்தி சேர்வதன் மூலம் ஓய்வூதியம், சமூக பாதுகாப்பு நன்கொடைகள், மரணப்பணிக்கொடை ஆகிய நன்மைகளைப் பெறலாம். இந்த வகையில் எமது பிரதேச செயலகம் யாழ் மாவட்டத்தில் 2007 ஆம் ஆண்டு மிகக் கூடுதலான பயனாளிகளை ஓய்வூதியத்திட்டத்தில் சேர்த்து முதலாம் இடத்தையும், ஜனாதிபதி விருதையும் பெற்றுக் கொண்ட மையம் குறிப்பிடத்தக்கது.

**02. மாற்று ஆற்றல் நபர்களைக் கொண்ட வறிய குடும்பங்களிற்கு மாதாந்த கொடுப்பனவுகள் வழங்கல்**

இந்த வகையில் எமது பிரதேச செயலகத்தில் மகிந்த சிந்தனை வேலைத்திட்டத்தின் கீழ் மாற்று ஆற்றல் நபர்களைக் கொண்ட 07 வறிய குடும்பங்களிற்கு மாதாந்த கொடுப்பனவாக ரூபா 3000.00 வழங்கப்படுகின்றது.

**03. மாற்று ஆற்றல் உள்ளோர்களுக்கான அடையாள அட்டைகளைப் பெற்றுக்கொடுத்தல்**

முற்றிலும் காது கேளாத, வாய் பேசாத, ஒருவர் மருத்துவ அத்தாட்சிப் பத்திரம், முத்திரையளவு புகைப்படம், உரிய படிவம் ஆகியவற்றைச் சமர்ப்பித்து விசேட அடையாள அட்டைக்கு விண்ணப்பித்து கொழும்பிலுள்ள அங்கவீனமுற்றோருக்கான தேசிய செயலகத்திற்கு அனுப்பி பெற்றுக் கொடுக்கப்படும்.

**04. ஊனமுற்றோருக்கான வீடமைப்புத் திட்டத்தை பெற்றுக்கொடுத்தல்**

சொந்தக் காணியுள்ள ஊனமுற்ற ஒருவர் ரூபா 100,000.00 நன்கொடையாக ஊனமுற்றோருக்கான தேசிய செயலகத்திடமிருந்து பெற முடியும்.

**05. அனர்த்த நிவாரணக் கொணுப்பனவுகள் வழங்குதல்.**

அனர்த்த நிவாரண சேவைகள் அமைச்சின் கீழ் விட்டழிவு, பயிரழிவுக் கொடுப்பனவு வழங்கப்படுகின்றது.

**06. முதியோர் சுயதொழில் ஊக்குவிப்புக் கொடுப்பனவு வழங்குதல்**

60 வயதிற்கும் 65 வயதிற்கும் இடைப்பட்ட முதியோர் அங்கத்தவர்களிற்கான சுயதொழில் ஊக்குவிப்புக் கொடுப்பனவாக ரூபா 5000.00 வயது வந்தவர்களிற்கான தேசிய செயலகத்தினால் வழங்கப்படகின்றது. இந்த வகையில் 2008 ஆம் ஆண்டு 5 முதியோர்களுக்கு 5000.00 ரூபா வீதம் ஒதுக்கப்படுகின்றது.

**07. சுயதொழில் கொடுப்பனவு வழங்குதல்**

சமூக சேவை நலத்துறை அமைச்சின் கீழ் விதவைகள், கணவனால் கைவிடப்பட்ட பெண்கள், விசேட தேவைக்குரியவர்கள், முதியவர்களுக்கு ரூபா 10,000.00 வழங்கப்படுகின்றது. இந்த வகையில் எமது பிரதேச செயலகத்திற்குட்பட்ட 2007 ஆம் ஆண்டு 40 வயதிற்குட்பட்ட விதவைப்பெண்கள் 127 பயனாளிகளுக்கும், 40 வயதிற்கு மேற்பட்ட விதவைப்பெண்கள் 35 பயனாளிகளுக்கும், விசேட தேவைக்குரியவர்கள் 50 பயனாளிகளுக்கும், முதியவர்கள் 10 பயனாளிகளுக்கும், 10,000.00/= ரூபா வீதம் வழங்கப்பட்டது.

எனவே சமூக சேவை நலத்துறைத் திணைக்களத்தின் நோக்கம் சமுதாயத்திலுள்ள வசதி குறைந்த முதியோர், விதவைகள், குழந்தைகள், விசேட தேவைக்குரியவர்கள், கொடிய நோயாளிகள், மற்றும் வருமானம் குறைந்த மக்கள் ஆகியோரது துன்பங்களையும் துயர்களையும் களைந்து ஓரளவிற்கேனும் அடிப்படை வாழ்வாதார வசதிகளை ஏற்படுத்திக் கொடுத்தலாகும். இதனால் சமூக சேவை உத்தியோகத்தர்கள், சமூக சேவை நிகழ்ச்சித்திட்ட உதவியாளர்கள், ஆகியோர்களின் மூலம் வினைத்திறன் மிக்க நிகழ்வுகளை முன்னெடுத்து சமூக நலன்புரி சேவைகள் மக்களுக்கு கிடைப்பதை உறுதிப்படுத்தலாம்